

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī*  
*vedāntācāryavaryo me sannidhattāṃ sadā hr̥di ॥*

*kavītārkikasiṃha sarvatantrasvatantra*  
*śrīmadvedāntadēśika viracitaṃ mahākāvyaṃ*

**॥ yādavābhyudayaḥ ॥**  
**॥ trayodaśaḥ sargaḥ ॥**

*This document\* has been prepared by*  
**Sunder Kidambi**  
*with the blessings of*  
**śrī raṅgarāmānujamahādeśikan**  
**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ  
śrīmate nigamāntamahādeśikāya namaḥ

॥ yādavābhyudayaḥ ॥  
॥ trayodaśaḥ sargaḥ ॥

prasādabhājaḥ pratinirgatāṃ tām  
prāsādato vāsavavallabhāyāḥ |  
samagraśaktiḥ samayopayātaḥ  
prāṇeśvarīm prāptumiyēṣa śauriḥ ॥ 13.1 ॥

tāmadbhutām siddhimivādbhutānām  
saubhāgyavidyāmiva sadgūṇānām |  
sattāmananyāmiva sadgūṇānām  
yathāśrutam praikṣata yādavendraḥ ॥ 13.2 ॥

aṅgairavajñātakadambagolaiḥ  
aspandamandena vilocanena |  
līlopaśāntyā likhiteva sā'bhūt  
dāmodare dṛṣṭipatham prayāte ॥ 13.3 ॥

padmākarāṇām pariṣanniveśe  
paryāptacandrāyutakāntisāre |  
ananyalabhyām labhate sma tṛptim  
tasyā mukhe dṛṣṭiratīva śaureḥ ॥ 13.4 ॥

vācaspatitvam ca vanaspatīnām  
divyetaṛeṣām ca divaspatitvam |  
dātum kṣamāyā dayite tadānīm  
ājñāpako nūnamabhūdanaṅgaḥ ॥ 13.5 ॥

tasmin dvitīyāmiva vaijayantīm  
sā ca priye sāviviśeṣaramyām |  
kaṭākṣamālām nibabandha kṛṣṇe  
kāmādhike kautukamedurākṣī ॥ 13.6 ॥

alakṣyabhedatrividhāmbujābhaiḥ  
 ālakṣyaśṛṅgāraguṇānubandhaiḥ |  
 svayaṃvarasragbhirabhāvi tasyāḥ  
 kālodite kaṃsaripau kaṭākṣaiḥ || 13.7 ||

sa vaijayantyādivibhāvaśālī  
 nirvyājanispannanijānubhāvah |  
 śṛṅgāravīrādbhutacitritātmā  
 ramyastayā nirviviśe raso'nyaḥ || 13.8 ||

ākekarāṇāmanaghastadānīm  
 ekakṣaṇaṃ lakṣyamabhūt bahūnām |  
 tasyāḥ sthīrānandapariplutānām  
 arthasprśāmardhavidlokitānām || 13.9 ||

tasyāścīrākaṅkṣitalābhadhanyaiḥ  
 apatrapāmantharitarapāṅgaiḥ |  
 babhāra bhūyo bahumānapūrvam  
 bālye dhṛtām barhikalāpabhūṣām || 13.10 ||

santānasaubhāgyaghanena yūnā  
 siktā sudhāsāranibhairapāṅgaiḥ |  
 udbhinnaromāñcatatirbabhāse  
 kāntaprarohā kamalasthalīva || 13.11 ||

svakāntisāmyādiva jātasaṅgaiḥ  
 śauristadā svāgatasūktigarbhaiḥ |  
 priyāsakhīnāmabhajat prahrṣṭaiḥ  
 udvīkṣaṇairutpalapuṣpavrṣṭim || 13.12 ||

sa rukmiṇīnetracakoracandraḥ  
 sā tatpraharṣāmbujapūrvasandhyā |  
 tadadbhutadvandvamavekṣya sakhyah  
 prāpustulāmapsarāsāmanūnām || 13.13 ||

tathaiva tādātmyamivā''gatānāṃ  
 tasyāḥ sakhīnāṃ samamāvirāsan |  
 parasya vīkṣāṃ pratisaṃlapanto  
 vakroktigarbhā iva mandahāsāḥ || 13.14 ||

sa kaustubhābhyarṇaniveśayogyaṃ  
 kanyāmayaṃ kāmāpayodhiratnam |  
 parītamārāt pratihārapālaiḥ  
 paśyan kṣaṇaṃ pāntha ivāvatasthe || 13.15 ||

taṃ mālyabhūṣāparikarmitāṅgaṃ  
 dhārātāṭitvantamivāmbuvāham |  
 samīkṣya bālā tadananyadrṣṭiḥ  
 caryāmavālbata cātakānām || 13.16 ||

talodarīm tālaphalastanīm tāṃ  
 tāmṛādharām cārunavotpalākṣīm |  
 kiṃ nāma bhāvīti vibhāvayantīm  
 kṛṣṇastadā kiñcidivā''sasāda || 13.17 ||

durdarśamadyāṃ dviradendrayātām  
 vyūhakramavyaktavicitragātrīm |  
 parairabhedyāṃ pratijagmuṣīm tāṃ  
 kāntātmikām kāmācamūṃ sa mene || 13.18 ||

sa candrikām candra ivābhiyātaḥ  
 candrānanām yādavavaṃśacandraḥ |  
 nirveśanīyaḥ saviśeṣamāsīt  
 nedīyasām netracakorabrṇdaiḥ || 13.19 ||

ahaṃ tvayā dūtāmukhena dūrāt  
 sādhyā samāhūta ihopayātaḥ |  
 mā te bhayaṃ bhūditi mañjubhāṣi  
 tāmagrahīdagrakare mukundaḥ || 13.20 ||

priyeṇa sā tena grhītahastā  
 tadvaktradivyāmbujaśaṭpadena |  
 vilocanena vyavṛṇot sakhībhyah  
 kṛtārthatām kṣībadaśolbaṇena || 13.21 ||

prāco'vatārānatisayya bhūmnā  
 sā rukmiṇī tena vṛtā cakāśe |  
 tasyaiva rūpāntaradūravṛttiḥ  
 kandarpajanmānugūṇeva kāntiḥ || 13.22 ||

mallīvikāsojvalamandahāsā  
 romodgamairāhitakorakaśrīḥ |  
 sameyuṣī saṃdadṛśe tadā sā  
 vasantalakṣmīriva mādhavena || 13.23 ||

agharmajasvedakaṇāvakīrṇām  
 abhītijam vepathumudvahantīm |  
 anuṣṇabāṣpodayamantharākṣīm  
 vilokya devīm vibhurabhyanandat || 13.24 ||

haripriyām kesariṇīmivainām  
 durāsadāmanyānṛpadvipendraiḥ |  
 sakhījanaḥ prītamanā nidadhyau  
 yayau ca khedaṃ nijaviprayogāt || 13.25 ||

mitho guṇaistanmithunaṃ nibaddhaṃ  
 viyogavaideśikasamprayogam |  
 ajāyatānyonyanilīnabhāvaṃ  
 sakhīdrśām sādaradarśanīyam || 13.26 ||

jagattrayārtipraśamāya jātām  
 vihārasamkṣobhitavairisindhuh |  
 deveṣu paśyatsviva pūrvamenām  
 jagrāha tām jāgrati rājaloke || 13.27 ||

sa puṣpakam rāma iva priyāṃ svām  
 uttāritāṃ śatrubhayādudīrṇāt |  
 manojavam satyamanorathastam  
 āropayāmāsa ratham rathāṅgī || 13.28 ||

sā cāmaraughairupacaryamāṇā  
 vātāvadhūtairiva kāsajālaiḥ |  
 rarāja nāthena rathodayādrau  
 candreṇa pūrṇena śaranniśeva || 13.29 ||

parasparaprāptaguṇena bhāsā  
 barhāvṛtam vyoma vibhāvayantau |  
 virejatustuṅgarathāśrayau tau  
 vidyutpayodāviva mandarasthau || 13.30 ||

prabheva devena tamopahena  
 pratyagdiśam tena saha prayāntī |  
 nityānapāyitvamajānatīnām  
 satyāpayāmāsa nijam prajānām || 13.31 ||

tāmudvahaṃstāmarasāyatākṣo  
 ratnaughadīptena rathena devīm |  
 ātmānamevāryamamaṇḍalastham  
 vidyāsakham vyañjayati sma vīraḥ || 13.32 ||

atītadarśāmiva candralekhām  
 śāntoparodhāmiva śāradīm dyām |  
 amaṃsta nirvighnaphalāmivecchām  
 śokatyajam śūrakuleśvarastām || 13.33 ||

sametya siṃhīmiva tāmananyām  
 yānodyatam yādavapañcavaktram |  
 āghuṣya gomāyurivāmiṣārthī  
 caidyāḥ krudhā dīptamukho'nvadhāvat || 13.34 ||

rukmi ca tūrṇaṃ pratipannaroṣaḥ  
 puro bhavan bhūmibhṛtāṃ sakhīnām |  
 parābhavasya pratikāramicchan  
 jagrāha pārṣṇiṃ jagadekanetuḥ || 13.35 ||

jighāṃsite bhrātari jātakhedaiḥ  
 kāntābhilāpaiḥ katakairivāmbhaḥ |  
 manaḥ prapede sahajāṃ prasattiṃ  
 sattvādhikaṃ sātvatavaṃśagoptuḥ || 13.36 ||

sa vīkṣamāṇaḥ savilāsanetraṃ  
 valgusmitaṃ vāmadṛśo mukhābjam |  
 taduktibhiḥ svādutamābhirāsīt  
 āpyāyito nūnamanāvilābhiḥ || 13.37 ||

anudrutāṃ vairicamūṃ sa vīro  
 balena ruddhvā nijabāhunaiva |  
 vinirdīśan mārgabhavān viśeṣān  
 viśvāsayāmāsa vidarbhakanyām || 13.38 ||

priyāsahāyaḥ padavīṃ sa gacchan  
 drāghīyasīṃ dārukasārathistām |  
 udagravegānudadheranūpe  
 vītīn kṣaṇaṃ viśramayaṃbabhūva || 13.39 ||

bhayārṇavādudhṛtayā svayā'sau  
 śriyeva sākṣādanubhūyamānaḥ |  
 payodhirūpāṃ parighāṃ vilaṅghya  
 dyusaṃmitāṃ dvāravatīmayāsīt || 13.40 ||

pariṣkṛtāṃ kāñcanatoraṇaistāṃ  
 valgudhvajāṃ vandanadāmacitrām |  
 rāmāsahāyaḥ prasamīkṣya reme  
 ramyaprasūnāñcitarājavīdhīm || 13.41 ||

mahīyasāṃ maṅgaladundubhīnāṃ  
 nādairavajñātapayodhisābdā |  
 śrutotsavānāṃ vidaye purī sā  
 svargaukasāṃ śrotrasudhāmapūrvām || 13.42 ||

pratyeyuṣāṃ kaṃsaripuryadūnāṃ  
 devadrumāṇāmiva jaṅgamānām |  
 anargharatnābharāṇapradhānān  
 ādatta divyānupadāviśeṣān || 13.43 ||

tasmin mahānīlamanīprakāśe  
 tāṃ rukmiṇīmāhitarukmakāntim |  
 purāṅganāḥ prekṣitumīhamānāḥ  
 svargādhikānāruruhuḥ svasaudhān || 13.44 ||

kalakvaṇannūpuracāruvādyam  
 karṇāvataṃsoditabhṛṅgagītam |  
 kasyāścīdanvāgatanāṭyavedam  
 līlāgataṃ lāsyamabhūdapūrvam || 13.45 ||

paricyutaṃ kiñcidivāntarīyam  
 kācitsamālambya sahaiva kāntyā |  
 kṣipteva tivreṇa kutūhalena  
 kṣaṇena vātāyanamāsasāda || 13.46 ||

āmucya tāṭaṅkamaṅgacakram  
 savyetare satvaramāvrajanṭī |  
 anyena kācidbhṛśamābabhāse  
 karṇena kaivalyavibhūṣaṇena || 13.47 ||

udañcitā bāhulatetarasyā  
 maulīśrajā hastagrīhītayā' 'sīt |  
 jagajjigīṣormadanasya jaitrī  
 patākayevādbhutaketuyaṣṭih || 13.48 ||

prakoṣṭhabhājah priyaśārikāyāḥ  
 payaḥ svayaṃ sādaramarpayantī  
 gāvākṣamāgamyā gajendrayātā  
 kācit prasasmāra kṛtāvaśeṣam || 13.49 ||

pracāravegāt truṭitena cakre  
 hāreṇa muktāphalavarṣiṇā'nyā  
 adūrataḥ sannihitasya śaureḥ  
 ācāralājāñjalipūrvarāṅgam || 13.50 ||

stanāṃśukam srastamabudhyamānā  
 sakhījane sammitamīkṣamāṇe  
 parāṃṣantī vitatāna kācit  
 pratikriyāṃ pāṇinakhāṃśujālaiḥ || 13.51 ||

sakhīdhrtaiścāmaratālavṛntaiḥ  
 āśyānatāṃ prāpitamaṅgarāgam  
 vilokite śārṅgiṇi vihvalā'nyā  
 śvāsānilaiḥ śoṣamivāninīṣat || 13.52 ||

prasādhayantīmavadhīrya ghātrīm  
 aṅgairasambhāvitabhūṣaṇā'nyā  
 samīkṣya kṛṣṇaṃ sahasopajātaiḥ  
 pariṣkriyāmādriyateva bhāvaiḥ || 13.53 ||

bhruvā sphurantya madanasya maurvīm  
 jyāghātarekhāmabhidarśayantī  
 anyānuṣakte'pi harau viyātāṃ  
 prāyukta dūtīmiva dṛṣṭimanyā || 13.54 ||

tadīkṣaṇe bharturiva smarantya  
 kanyādaśāṃ kāmavaśādbhajantya  
 svayaṃvarārhe svayameva tasmīn  
 kayācidādhāyi kaṭākṣamālā || 13.55 ||

sameyuṣīmapratimena yūnā  
 tāṃ rukmiṇīṃ vīkṣya vilīnabhāvā |  
 bhāgyaṃ kimasyā iti bhāvayantī  
 tadātmatāṃ nūnamalipsatānyā || 13.56 ||

kakṣyānibandhacyavane salīlaṃ  
 stanāhitasvastikabāhubandhā |  
 jagatpatau paśyati jātabhīṣā  
 prāyastadāliṅganamabhyanaiṣīt || 13.57 ||

rathena taṃ rājapathe prayāntaṃ  
 nirvyājasaṅgena niśāmayantī |  
 tyaktā nimeṣairaparā'nvakārṣīt  
 citrāṅganānāṃ surayoṣitāṃ ca || 13.58 ||

samīkṣitasyāpi sahatvasaṅgāt  
 duṣprāpalobhādapi dūyamānā |  
 galadbhiranyā valayaprasūnaiḥ  
 abhyarcanāmātanuteva śaureḥ || 13.59 ||

samānakāntyā priyayā samete  
 dṛṣṭe jagaddhātari jātarāgā |  
 praṇāmayogyeyamitīva matvā  
 prāptaṃ padaṃ mekhalayā parasyāḥ || 13.60 ||

tāsāṃ tadekotsukadarśanānāṃ  
 samādhibhājāmiva śemuṣīṇām |  
 alaṃ prabhuḥ so'pi na mātumāsīt  
 apāraharṣādanaghāmavasthām || 13.61 ||

avāruṇīsambhavasaurabhaistaiḥ  
 ananyasādhyādhara bimbarāgaiḥ |  
 nirañjanopasthitanetraśobhaiḥ  
 sa pipriye pauravadhūmukhābjaiḥ || 13.62 ||

sa paurakanyākaraviprakīrṇān  
 prāyaḥ pratīchannupacāralājān |  
 acīcarat syandanamabjanetraḥ  
 savyāpasavyena gatena vīdhīm || 13.63 ||

kahlārapadmotpalakānticoraiḥ  
 katākṣaṇaiḥ pauravadhūjanānām |  
 mugdhenduhāso mumude mukundaḥ  
 paśyan priyām prāpitapuṣpavrṣṭim || 13.64 ||

kṛṣṇasya tām skandhamupaghñayantīm  
 suradrumasyeva suvarṇavallīm |  
 avekṣya nūnaṃ caturah pumarthān  
 ananyalabhyānalabhanta paurāḥ || 13.65 ||

vaktraiḥ sudhāsodarakāntipūraiḥ  
 kastūrikāpatrakalaṅkadṛśyaiḥ |  
 alakṣyadehā vidadhurṃṛgākṣyaḥ  
 pratyuptapūrṇenduśatān gavākṣān || 13.66 ||

śucismitāḥ saudhatalāntarasthāḥ  
 padmekṣaṇaṃ prekṣya parisphurantyaḥ |  
 śaratpayododarasamśritānām  
 kṣaṇadyutinām dyutimanvavindan || 13.67 ||

apāṅgajālairasitotpalābhaiḥ  
 kṛṣṇātmakaṃ bhāvamivodvamantyaḥ |  
 vitenire rājapathe ṃṛgākṣyaḥ  
 tadādr̥tām barhavitānaśobhām || 13.68 ||

harerabhikhyāmanupādhiramyaṃ  
 vilocanairvītanimeṣavighnaiḥ |  
 āsvādayantyaḥ sudṛśastadānīm  
 ayatnaniṣpītasudhā ivā''san || 13.69 ||

ambhoruhāṇāmavalepasīmāṃ  
 karṇotpalānāmapi kāntikakṣyām |  
 vilaṅghayantaḥ sudrśām kaṭākṣā  
 vililyire kṛṣṇamavāpya lakṣyam || 13.70 ||

tamātmavantaṃ paravidyayeva  
 parākramaṃ tatparayeva lakṣmyā |  
 tameva devaṃ dayayeva juṣṭaṃ  
 saṃmenire tattvavidāḥ sabhāryam || 13.71 ||

tāṃ prāpya citrāmiva tārakeśaḥ  
 stavyaiḥ stuto vandigaṇairabhaumaiḥ |  
 viveśa dhāma svamudīrṇadhāmā  
 vaivāhikīṃ sampadamāptumicchān || 13.72 ||

vihārayogena vibhajya yuktaṃ  
 mitho'nurūpaṃ mithunaṃ tadādyam |  
 upācaran vyomacarā yathārhaṃ  
 saṃprīṇanairutsavasamvidhānaiḥ || 13.73 ||

sadā'bhigamyairabhigamyamānaṃ  
 viśrāṇane vaiśravaṇāt prabhūtam |  
 taṃ śaṅkhapadmapramukhā mahāntaḥ  
 siṣevire śevadhayaḥ sametāḥ || 13.74 ||

akṛtsnasaṃvedini jīvalāke  
 saṃgrāhayan dharmamathātmavṛttyā |  
 pratyarcayāmāsa munīnupetān  
 prabhuḥ svayaṃ preṣya ivopacāraiḥ || 13.75 ||

apatrapāviplutacetaso ye  
 tyaktvā vipakṣaṃ tarasopaseduḥ |  
 yathākramaṃ sātyakirutsavādau  
 saṃbhāvayāmāsa sabhāsadastān || 13.76 ||

śubhaṃyavaḥ svāmimahotsavena  
 svārājyamakṣayyamivāptavantah |  
 dattopacārā vasudevadāraiḥ  
 puṇyāśayāḥ paurajanā jaharṣuḥ || 13.77 ||

sahodaranyastabharastadātmā  
 rukmāṇi ratnāni ca rauhiṇeyaḥ |  
 adatta santoṣavaśādabhīkṣṇam  
 vāñchādhikam vandivanīpakānām || 13.78 ||

ananyabhaktairanubhāvyabhūmnā  
 dattekṣaṇo dānapatistridhāmnā |  
 samāhitaiḥ saṃmatamuddhavādyaiḥ  
 purodhasāṃ pūjanamācacāra || 13.79 ||

āhanyamānā dhṛtahemakoṇaiḥ  
 gandharvamukhyairiva gāḍhavidyaiḥ |  
 jātānunādā jagatāṃ trayāṇām  
 doṣacchido dundubhayaḥ praṇeduḥ || 13.80 ||

vibhāvitam śikṣitanāṭyavedaiḥ  
 udvāhasaṃgītamudārakṣtam |  
 prasādanam dṛṣṭimānaśśrutīnām  
 adivya māskanditadivya māsit || 13.81 ||

lāvāṇyapūram lalitāṅgayāṣṭeḥ  
 kārtsnyena nirveṣṭumapārayantyaḥ |  
 aṅgāni vadhvāḥ kulavṛddhanāryaḥ  
 prasādhanaairantarayāṃbabhūvuḥ || 13.82 ||

prayujyamānāni tayoryathārham  
 maṅgalyamālyābharaṇākṣatāni |  
 prāyeṇa lokābhyudayaṃ pradātum  
 tatsaṅgamāttādṛśatāmākāṅkṣan || 13.83 ||

arātipakṣārṇavamandarābhe  
 haste hareryattadabandhi sūtram |  
 tadādade sthānavaśādabhikhyāṃ  
 saṃvītanāgendranidarśanīyām || 13.84 ||

samedhitastasya vivāhavahniḥ  
 purodhasā puṇyakṛdagrimeṇa |  
 pradakṣiṇāvṛttaśikhākālāpah  
 prāyeṇa nīrājanamātātāna || 13.85 ||

āśāsya lājāñjalihomabhājā  
 kṣemāśiṣā kiñcidaśeṣahṛdyam |  
 anyonyamākekarasasmitākṣā-  
 vapaśyatāmādimadampatī tau || 13.86 ||

vailakṣyaḍolāmiva saṃśritānām  
 vilocanānām vavṛdhe vihāraiḥ |  
 tayorananyādrśavaibhavānām  
 anyonyarājīvamadhuvratānām || 13.87 ||

parasparam pāṇisarojayogāt  
 babhūvatustau pulakāñcitāṅgau |  
 asvidyatām ca jvalanastu mandaiḥ  
 asūta dhūmairadhivāsamātram || 13.88 ||

samantrakam sākṣiṇi havyvāhe  
 sakhyocitām saptapadīm bhajantau |  
 svaśāsanena svayamanvayātām  
 ācāramāgantukadampatīnām || 13.89 ||

anvetu viṣṇuḥ svayamityudīrya  
 priyām parādhīna ivānugacchan |  
 jāyāpatīnām jagadudbhavānām  
 bhavyām daśām bhāvayati sma nāthaḥ || 13.90 ||

ātmānameva svayamagnirūpaṃ  
 parikramaiḥ paryacaratsa devaḥ |  
 viśvasya bāhyāntaranityavr̥tṭyā  
 na karma kartā ca ya eva eṣām || 13.91 ||

pradakṣiṇena kramaṇena tābhyāṃ  
 dattārcano divyavadhūvarābhyām |  
 nūnaṃ tathā'narca vidhūrṇanena  
 svāntaḥ sthitau vahnirapi svayaṃ tau || 13.92 ||

tasyāḥ salīlaṃ caraṇāravindaṃ  
 kāmī gr̥hītvā karapaṅkajābhyām |  
 āsthāpayadyāṃ dṛṣadaṃ mukundaḥ  
 sā'bhūt svayaṃ maulimaṇiḥ śrutīnām || 13.93 ||

yadatra karmaṇyayathākṛtaṃ tat  
 sviṣṭaṃ kriyādagniriti bruvāṇaḥ |  
 svatejasā bhāvitaviśvatejāḥ  
 svāhāsakhaṃ devamupāsta devaḥ || 13.94 ||

rāmasya sīteva rameva viṣṇoḥ  
 amuṣya bhūyāstvamihāikapatnī |  
 ityūciṣo yādavavr̥ddhadārān  
 prītāśayā praikṣata sā sanāthā || 13.95 ||

vareṇa vandyena surāsurāṇāṃ  
 maṅgalyasīmāntabhuvā ca vadhvā |  
 samīkṣitā brahmasutasya patnī  
 sarvairabhūt sādadaradarśanīyā || 13.96 ||

tadekabhāvā tamananyabhāvaṃ  
 nāthapriyā nāthamanuvrajantī |  
 abhīṣṭasiddheradhidevateyaṃ  
 yadvā savitrīti yathārthamūce || 13.97 ||

kṛtāśiṣaṃ kṛṣṇagrheśvarīm tām  
 purodhasā puṇyamanorathena |  
 sakautukām kautukinaḥ suratnaiḥ  
 abhyarcayāmāsuramātyavr̥ddhāḥ || 13.98 ||

manuṣyatām mānayatō vihāraiḥ  
 svāmeva devīmupayacchataste |  
 samedhatām maṅgalamityuśantaḥ  
 satyāśiṣastaṃ munayaḥ śaśaṃsuḥ || 13.99 ||

pradāya tābhyāmupadāḥ samīcīḥ  
 pratyāgatāḥ svāni gr̥hāṇi paurāḥ |  
 āśāpatīnām vibhavādanūnām  
 tatraiva te sampadamanvabhūvan || 13.100 ||

strīpuṃsanāmnā bahudhā vibhaktam  
 viśvaṃ yayoreva vibhūtimāhuḥ |  
 nayo jahau dvāravatīm na tābhyām  
 aṅgīkṛtāmādimadampatībhyām || 13.101 ||

vadhūsakhe tatra jagannivāse  
 vasatyamaryādaguṇānubhāve |  
 tasminnivā'sīdanapāyabhāvā  
 tasyām nagaryāmapi rukmiṇī śrīḥ || 13.102 ||

tasyāḥ kaṭākṣairvihitābhiṣekaḥ  
 tadbāhunā kalpitakaṇṭhamālyāḥ |  
 avāpa śobhāmadhikām mukundaḥ  
 saubhāgyasiṃhāsanasārvabhaumīm || 13.103 ||

kadambagolaśriyamākṣipantaṃ  
 kandarparūpodayapūrvarūpam |  
 priyāpariṣvaṅgarasena dhanyaṃ  
 prītāśayo bahvamatātmadeham || 13.104 ||

tāṃ prāpya kṛṣṇaḥ prabhutāmiva svāṃ  
 manāḥ prasūteriva mantrasiddhim |  
 āsīdabhītaiḥ sahasā'bhigamyo  
 mitrairamitraitrapi sāparādhaiḥ || 13.105 ||

śrīvatsasamsthānajuṣā prakṛtyā  
 sthānena cihnaena ca lakṣaṇīyau |  
 dr̥ṣṭāvabhīṣṭaṃ bhajatāṃ dadāte  
 jagatpatī tāviha dampatī dvau || 13.106 ||

na te manuṣyā na ca devatāste  
 prāyeṇa tāveva tathābhavantau |  
 yairevamanyonyavibhūṣitaṃ tat  
 dvandvātigaṃ dvandvamavaikṣi dhanyaiḥ || 13.107 ||

atha samuditaharṣairādr̥to mantrivṛddhaiḥ  
 surapatidayitābhiḥ stūyamānāpadānaḥ |  
 rucimiva nirapāyāṃ rukmiṇīṃ prāpya hṛṣyan  
 yadupatiradhicakre yāyajūkādhikāram || 13.108 ||

subhagamupalabimbe śātakumbhe'pi ratnaṃ  
 kanati vipinabhāge kālakaṇṭhe'pi gaṅgā |  
 vaśikanṛpagrhe sā vāsudeve'pyadīvyat  
 na hi bhavati viśeṣaḥ kvāpi nityonnatānām || 13.109 ||

|| iti kavitārkkikasīṃhasya sarvatantrasvatantrasya  
 śrīmadveṅkaṭānāthasya vedāntācāryasya  
 kṛtiṣu yādavābhyudaye mākāvye  
 trayodaśaḥ sargaḥ ||